
छत्रपति शिवाजी 


एका माणकुल्या शिवासनाचेर एक सान पूण शिटूक भुरगो 
बसून आसा . तागेल्या शिपायांनी रांझे गांवच्या पाटलाक धरून बांदून 
हाडला . त्या घमेंडी पाटलान घोव नाशिल्ले एके बायलेक त्रास दिल्लो , 
पिडापीड केल्ली . आवयबापूय नाशिल्ल्यांची आनीक दुबळ्या लोकांची 
राखण करप हे ह्या बुदवंत भुरग्याचे व्हडलें काम आसलें . पाटील मोठो 
गर्विष्ठ आशिल्ल्यान ताका दिशिल्लें , हो पोर आनी आपणाक धरतलो 
आनी आपली कसली खबर घेतलो ? पूण ताका खरेच धरिल्लो . घोंसभर 
मिशो आनी येदें मोठे आंग आशिल्ल्या त्या पाटलाक दरबारांत हाडून 
ताची फावो ते भशेन चवकशी जाली आनी ताणे गुन्यांव केला हे 
उक्ताडाक आयलें . 

इतल्यान त्या भुरग्या राजकुंवरान आपणाल्या खणखणीत , 
मोठ्या उतरांनी त्या घमेंडी पाटलाचे हात पांय कातरपाची ख्यास्त दिली . 
राजकुंवराची ती न्यायनिष्ठा पळोवन थंय आशिल्ले सगळे लोक 
अजापले . तांकां अजापूच न्हय तर खूप खोस भोगली . ते आपापसांत 
उलोवंक लागले , वाखाणपाक लागले , " आवयस ! आमगेलो हो राजकुंवर 
कितलो म्हूण 

न्यायमोगी ! आडांग्याचो ताका मात्तय भंय दिसना . तो 

दुबळ्या लोकांक आलाशिरो दिता ; दुखेस्त - पिडेस्तांची राखण करता ; 
तशें ताणे व्रत घेतलां - सगळ्या बायलमनशांक तो आवयचो भोवमान 
दिता . व्हड जातकच तो राज्याची तर राखण करतलोच पूण धर्माची 
लेगीत राखण करतलो . आमी सगळे ताचे सांगाती जावंया . " 

इतलो न्यायी , बुदवंत आनी शिटूक राजकुंवर शिवाजीबगर कोण 
आसूं येता ? हय , तो शिवाजीच आसलो . त्या वेळार ताका फकत चौदा 
वर्सी आसली . तागेले राज्य म्हळ्यार एक माणकुली जागीर आसली . 
पुणे आनी हे वटेनची आनी ते वटेनची काय गांवां हीच त्या राज्यांत 
आसपावताली . तागेलो बापूय शहाजी राजे बिजापूरच्या सुलतानाचो 
सरदार आसलो . बापायन पयलींच वळखिल्लें , आपणालो पूत खूप 
वेगळो आनी बुदवंत आसा . तो कोणाकूच भियना , शिंवापरसय शूर 

आसा आनी कोणां मुखार मान बागोवपी न्हय असो स्वाभिमानी आसा . 
पुताचे हे गूण पळोवन शहाजीक खूपच खोस भोगताली . शिवाजीच्या 
गुणांची पारख ताणें आपल्या अणभवांतल्यानूच केल्ली . 

एक दीस शहाजी राजे आपल्या पुताक घेवन बिजापूरच्या 
दरबारांत गेल्ले . तेन्ना तो बारा वर्साचो आसूये . दरबारांत भितर सरतकीर 
शहाजी राजान तीन वेळां वाकून बादशहाक सलाम केलो . मागीर ताणी 
आपल्या पुताक सांगलें , ' पुता , बादशहाक सलाम कर . ' पूण हे ऽऽ 
शिवाजीन आपणाली मान मात लेगीत बागयली ना . तो चार पावलां 
फाटी सरलो . ताच्या दोळ्यांत एक वेगळोच हावेस दिसपाक लागलो . 
भायल्या सत्ताधाऱ्यांमुखार मान न बागोवपाचो ताचो निर्धार ताचे नदरेंत 
दिसतालो . शिंवाभशेन निर्भिडपणान , तालार पावलां वडयत ताठ मानेन 
शिवाजी निमणो त्या दरबारांतल्यान भायर सरलो . 

बिजापूरच्या बादशहाच्या दरबारांत आयजमेरेन कोणेच अशे 


TE 

तरेन वागपाची धिटाय दाखोवंक नासली . म्हूण त्या सान भुरग्याची 
वागणूक पळोवन सगळे अजापिल्ले . 

आपल्या भुरग्याचे असले वागणुकेचो शहाजी राजांक राग 
आयलो काय ? केन्नाचना . परतें तांकां मनांतल्यान खोस भोगली . आपली 
अपूर्ण इत्सा हो पूत पुराय करतलो हाचेर तांचो विश्वास बसलो . ताणी 
ताका आर्शिवादासयत पुण्याक धाडलो . 

हे असले गूण इतल्या ल्हानपणांत शिवाजीत कशे रिगले ? इतलें 
शौर्य , धिटाय , आवयभुयेविशीं मोग आनी धर्माविशीं निश्ठा ह्यो सगळ्यो 
गजाली तो खंयच्यान शिकलो काय ? ह्या सगळ्या बऱ्या गुणांची बियां 
ताचे आवयन जिजाबायन तागेल्या काळजांत रोयलीं . तो जेन्ना ल्हान 
आसलो तेन्नाच्यान जिजाबाय ताका रामायणांतल्यो , महाभारतातल्यो 
आनी पुराणांतल्या हेर विरांच्यो तशेंच साधू संतांच्यो काणयो सांगताली . 
असल्या व्हड मनशांच्यो धाडसाच्यो काणयो आयकून आयकून आपूणय 
बी राम , कृष्ण , भीम , अर्जून हांचेभशेन जावं , अशें शिवाजीक खूप 
दिसतालें . तातूंत आनी भर म्हळ्यार ताका दादोजी कोंडदेवा सारके गुरू 
लाबिल्ले.कांगण्डलकामाजिरजामंकिकार 
गौणा लिागशिल्ल्या कर्नाटक प्रांताक एका तेंपार विजयनगराचें गिरेस्त 
हिन्दू साम्राज्य नावाजिल्लें . त्या राजांच्या शौर्याच्या काणयांनी शिवाजीक 
प्रेरणा दिली आनी फुडाराक वावर करपाची वाट दाखयली.शि.की 

स्वराज्य निर्माण करपाखातीर तांकां कितलेशेच किल्ले बांदचे 
पडले आनी ते आपणाकडेन दवरपाखातीर झगडचे पडले . तांगेलो जल्मय 
बी योगायोगान एका किल्ल्याचेरूच जाल्लो . सोळा वर्साचो आसतनाच 
ताणें तोरणागड जिकून स्वराज्याचे दबाज्यान उक्तावण केले . त्या 
किल्ल्याचेर भगवो बावटो नेटान उबूक लागलो . हो गड म्हळ्यार जणू 
स्वराज्याची बुन्यादच आसली . देखून शिवाजीन ताची बरी करून बांदणी 

करपाची ताकीद दिल्ली . जेन्ना किल्ल्याच्यो पडूंक आयिल्ल्यो वण्टी 
खणटाले तेन्ना थंय लिपोवन दवरिल्ले भांगराचे हांडे मेळ्ळे . 

जणूकाय 
ती स्वराज्या खातीर मेळिल्ली देणगीच आसली . अजाप अशें , ती 
चकचकीत भांगराची पवनां पळोवन लेगीत त्या खणपी कामगारांच्या 
मनांत थोडो लेगीत मोह जालो ना . भांगरान भरिल्ले ते कळशे ताणी 
आशिल्ले तशे भायर काडले आनी तशाच्या तशे शिवाजीकडेन व्हरून 
दिले . ही गिरेस्तकाय स्वराज्याखातीर झगडूंकच मेळ्ळ्या आनी आपणे 
तिका हात लावंक फावना अशें तांकां दिसले . 

उपरांत शिवाजीन एका फाटल्यान एक किल्ले घेवपाक सुरू 
केले . ह्यो बातम्यो बिजापूरच्या बादशहा कडेन पावल्यो . शिवाजीक 
चिड्डोवन उडोवपाखातीर बादशहान एक वायट काम केलें . ताणें कपटान 
शहाजी राजांक धरले आनी तांचो कांयच गुन्यांव नासतना तांकां 
बंदखणीत उडयले . शहाजीचे हाल हाल करून तांकां जिवो मारतले 

अशो वावड्यो सगळ्याक पावल्यो . 
काही खबर शिवाजीक कळतकीर ताजेर आकांत आयलो . स्वराज्य 
घेवन नवे पर्व सुरू केल्ल्याची खोस मातये भरवण जाली . आवय 
जिजाबायचे काळीज फुटपाची वेळ आयली . स्वताचे मरण मुखार 
येवन रावलां आनी आपणालें मंगळसूत्र ओडटा अशें तिका दिसपाक 
लागले . 

अशें म्हणटात , संकश्ट येतना एकोडें येना . एका फाटोफाट 
एक येत रावता . हे प्रमाण आनी एक आकांताची खबर तेन्नाच आयकूक 
आयली . ती म्हळ्यार फत्तेखान नांवाचो बिजापूर दरबारातलो एक शूर 
सरदार व्हडलें सैन्य घेवन शिवाजीक बुध्द शिकोवपाक म्हण भायर 
सरला . बिजापूरचो दुसरो फरादखान नांवाचो सरदार शिवाजीचो व्हडलो 
भाव संभाजी हाचेर घुरी घालपाक भायर सरला म्हणपाची आनीक एक 
खबर आसली . शिवाजीन आपलो उद्योग सोडून दिवन शरण येवंचे हे 
ताचे फाटले कारण आसलें . शस्त्र सकल दवरिनासतना लढाय केली तर 
शहाजी राजांच्या जिवाक भंय आसलो . कितें करूं कितें नाका हे चिंतेन 
शिवाजी महाराज आसतना , फक्त चौदा वर्त्यांची आशिल्ली तांगेली 
घरकान्न सईबाय तांचे सरी आयली आनी म्हणूक लागली , ' इतल्या 
सोप्या प्रश्नाची इतली चिंता कित्याक करूंक जाय ? पयलीं बापायक 
सोडोवन हाडूंक जाय . ताचे बरोबर स्वतंत्रताय राखूक जाय . आपणाल्या 
दुस्मानाबरोबर लडाय करून तांकां नाच्च करून उडोवंक जाय . ' शिवाजी 
राजांची बायल तांकां सोबता तशीच आसली , आनी खऱ्या अर्थान ती 
तांगेली सहधर्म चारिणी आसली . 

शिवाजी महाराजांनी आपणाली येवजण पक्की केली . 
लागसारच बिजापूरकारांचो पूरंदर नांवाचो किल्लो आसलो . थंयच्या 
किल्लेदाराक महाराजांनी म्होंवाळ उतरांनी आपणाकडेन वश करून 

घेतलो . ह्या किल्ल्याचेर ताणी आपणाली ल्हानशी सेना जमयली . ह्या 
किल्ल्याचो आदार घेवन शिवाजींचे शिपाय फत्तेखानाक सामकार गेले . 
स्वतंत्रतायेच्या झुजांतली ही पयली मोटी लडाय आसली . महाराजांचें 
सैन्य इतले उमेदीन झुंजलें , फत्तेखानाक पळपाक भूय उणी पडली . थंय 
संभाजीनय फरादखानाचें कमर मोडलें . 

अशे तरेन लढायो तर जिकल्यो पूण बापायची सुटका कशी 
जातली ? ही चिंता सतायता आसतनाच एक कल्पना महाराजांचेतकलेत 
जोगलाभशेन चकचकली . तांगेली बुद्दी तांगेल्या तलवारीचे धारेसारखीच 
आसली . त्या दिसांनी दिल्लीक शाहजहान बादशाह राज्य करतालो . 
महाराजांनी शाहजहानाक चीट बरयली . ' म्हज्या बापायक बिजापूरच्या 
सुलतानान बंदखणीत वडयला . खरे सांगचें जाल्यार आमकां दोगांकूय , 
बापूय पुताक तुमची सेवा करपाची उमेद आसा . देखून म्हगेलो बापूय 
बंदखणींतल्यान भायर येतकीच आमी तुमचे सेवेत येतले . 

शिवाजीन शाहजहानाकडेन एकवट सादपाक केला हे 
कळटकीच बिजापूरचो बादशाह भिलो . दिल्लीचो राजा आपणाचेर घुरी 
घालपाखातीर कांय ना काय निमित्तां सोदीत आसता , हे निमित्त करून 
जर ताणे आपणाचेर घुरी घाली तर आपणाली कितें गत जातली , हो 
विचार मनांत हाडून बिजापूरच्या बादशहान शहाजीक मोठ्या भोवमानान 
बंदखणींतल्यान भायर काडले . अशे तरेन पराक्रम आनी चाणक्यनिती 
वापरून शिवाजीन स्वराज्याचेर आयिल्लें संकट पयस केलें . 

शिवाजी अठ्ठावीस वर्साचो आसलो तेन्ना कोंडाणा , पुरंदर , 
कल्याण ह्या सारख्या चाळीस किल्ल्यांचेर स्वराज्याचो बावटो उबतालो . 
ह्याच सुमाराक इंग्रज , पोर्तुगीज आनी हेर काय भायल्या देशांतल्या 
वेपारांनी भारताचे पश्चिम दर्या देगेर पांय दवरलो . हे भायले सादे आनी 
सरळ न्हय हाची जाणविकाय शिवाजी महाराजांक जाल्ली . संद मेळत 

जाल्यार सगळो देश हे गिळटले हाचीय कल्पना शिवाजी महाराजांक 
आयिल्ली . 

ते खातीर दर्या देगेच्या राखणेपासत ताणी उदकांत गड बांदले 
आनी सगळी अवजारां आशिल्लें आरमार उबारलें . भायल्या वेपाऱ्यांच्या 
हेतूची जाणविकाय दवरून तांचेर हार घालपाखातीर प्रतिकाराची तयारी 
करून शिवाजी महाराजांनी आपणाले दूरदृष्टीची तांक दाखोवन दिली . 

शिवाजीच्या स्वराज्याचें सपन खरें जाता तें पळोवन बिजापूरच्या 
बादशहाक सामको उतळताप जातालो . शिवाजीन हो किल्लो जिंकलो , 
शिवाजीन तो किल्लो जिंकलो यो खबरो दर दिसा आयकून आयकून 
तो बेजार जातालो . बादशहाचे आवयचें नांव आसले अलिया बेगम . 
शिवाजीचें नांव लेगीत कोणे घेतल्यार तिका विखाचे बाण मारिल्ल्यावरी 

जाताले . तिणें एक दीस भर दरबारांत बारीक - मोठ्या सरदारांमदीं सर्त 
लायली , ' शिवाजीक जिवो धरून हाडपाची तांक जाका आसा ताणें हो 
पैजेचो विडो उखलचो . ' सगळो दरबार अजापान पळोवंक लागलो . 
तेन्ना सात फूट उंचायेचो आनी आंगान लांब रूंद असो सरदार अफजल 
खान मुखार आयलो आनी ताणें तो विडो उखललो . तो एके व्हड पठान 
सेनेचो फुडारी आसलो . तो जितलो शूर आसलो तितलोच क्रूर आनी 
कपटीय आसलो . बादशहान ताचे बरोबर आनीक पंचवीस हजार शूर 
सैनीक दिले . 

न अफजलखानान पयलींच घुरी घाली शिवाजी महाराजांचे 
कुलदेवतेचेर . ती म्हळ्यार तुळजापूरकरीण भवानी . ह्या देवळांत वचून 
थंयची म्हर्त तुतयान फोडली . तिचो विध्वंस केलो . मुखार पंढरपुरांतय 
ताणे हेच केलें . खानाच्या वायट कर्तुबांच्यो खबरो शिवाजीक दर दिसा 
मेळटाल्यो . शिवाजी जो मेरेन आपणाल्या दोंगरावेल्या किल्ल्यांत आसा 

तो मेरेन आपणाक ताका हारोवंक येवंचोना हे खानाक खबर आसलें . 
देवळां फोडून , गायो मारून , बायलांचेर अत्याचार करून शिवाजीक 
चिडोवंचो . मागीर तो किल्लो सोडून मळार येतलो आनी उपरांत ताका 
काय न्ही करून जिकचो असोखानाचो विचार आसलो . शिवाजी महाराज 
बुदवंत आसले . मळावेले लडायेंत आपूण खानाक हारोवंक शकना हे 
ताणी वळखल्लें . म्हूण जावळीच्या दाट रानांत नव्यानूच बांदिल्ल्या 
प्रतापगडाचेर वचपाचे ताणीं थारायलें . कितेंय करून खानाक 
प्रतापगडालागसार आपोवंचें आनी थंयच लडाय करची अशें महाराजांनी 
येवजिलें . ह्याच वेळार भवानीदेवी तांच्या सपनांत आयली आनी " तूं 
जैतिवंत जातलो " असो आर्शिवाद दिल्ल्याचो ताका भास जालो . 
कि कशेय करून शिवाजीन प्रतापगडावेल्यान सकल देवून मळार 
येवं . हे खातीर अफजलखानान खूप यत्न केले , “ खानसायब तुमगेल्या 
बापायलो आमीग . ते तुमचे बरें मागपी आसा , तुमी सकल येवन तांकां 
मेळपाक जाय . ” अशें म्हणून म्होंवाळ उतरांनी उलोवपी म्हणयाऱ्यांक 
धाडून पळयलें . ह्या उतरांक शिवाजीनय खानाकडेन आपणालो म्हणयारो 
धाडलो आनी ताजेकडेन बरीच तुस्त केल्ली एक चिटूय दिली . महाराजांनी 
तातूंत बरयिल्लें , “ हांव तुमकां बापोलयावरीं भोवमान दितां . तुमी म्हजे 
सगळे गुन्यांव पोटांत घालचे . तुमी स्वता प्रतापगडाकडेन येवंचें आनी 
म्हाका व्हरून बादशहाच्या पायांर घालचें आनी म्हज्या गुन्यांवाखातीर 
माफी मेळोवन दिवंची . ” चिटींतल्या त्या नमळायेच्या आनी म्होंवाळ 
उतरांनी खान भुल्लुसलो . तातूंत आनी शिवाजील्या म्हणयाऱ्यान 
खानाच्या शौर्याची बऱ्या उतरांनी तुस्त केली . तशेंच शिवाजीच्या 
भंयांविशी फकाणां केली . ते सगळे आयकून खान सामको कोमार 

" 
आयलो . नियम 
की आपणाले सगळे सैन्य घेवन खान जावळीच्या रानांत आयलो . 

प्रतापगडाच्या पायांकडेन ताणे तळ दिलो . शिवाजी महाराज आनी 
अफजलखान हांचो दोन मित्रांभशेन मेळ जावचो अशें म्हणयाऱ्या वरवीं 
थारिल्लें . शिवाजी खूपच भियेल्ले आशिल्ल्यान खानान आपणाल्या 
सांगाताक कोणांकूच हाडचे न्हय , दोगांयनी एकटेच मेळचें , दोगांयनी 
आपणाले राखणीदार मातशे पयस दवरचे अशें सगळे थरिल्लें . 

तांची भेट जावंचे आदले राती कोणांकन्हीद पडटली ? नेताजी , 
तानाजी , कान्होजी आनी बाकीचे सगळे शिवाजी महाराजांचे लागींचे 
सेनापती आपापलें सैन्य घेवन गडावेल्यान सकल देंवले आनी दाट रानांत 
लिपून बसले . सिनाल जातनाच दुस्मानाचेर घुरी घालपाक ते सामके 
तयार आसले . गडावल्यान तोफेचो आवाज जातनाचताणी दुस्मानाच्या 
शिपायांचेर तुटून पडचें आनी तांकां काबार करचें अशी तांकां ताकीद 
मेळिल्ली . जनजान प्रता 

दीस उजवाडलो . सदाभशेन महाराजांनी न्हावन घेवन ईश्वराची 
पुजा केली . मागीर ताणी लोखणाचो टोप आनी चिलखत घाले . तशेंच 
कमराक एकेवटेन भवानी तलवार खोयली आनी आपणाली वाघा नाकटां 
सांगाताक घेतली . वयल्यान ताणी आपणाली सदां न्हेसचेली लुगटां 
घाली . मागीर भवानी आवयचें नांव घेत ते गडावल्यान सकल देंवले 
आनी खानाक मेळपाक मुखार सरले . मदले देवतेर माटोव घातिल्लो . 
थंय ते मेळपाचे आशिल्ले . खानाल्या सैन्याक तळावेल्यान तो माटोव 
दिसनासलो . महाराजांचे पयलींच खान माटवांत येवन राविल्लो आनी 
तांगेली वाट पळयत आसलो . महाराजांक पळयतकच तो उठलो आनी 
मुखार आयलो . एक खीण दोगूय एकमेकांक पळयत रावले . मोगान 
वेंग मारपाचे नाटक करून “ यो शिवाजी राजे ” अशें म्हणून खानान 
आपणाले हात मुखार केले . ती वेंग म्हळ्यार मरणाची वेंग आसली . 
पूण कोणाचे मरण ? महाराज तितलेच उमेदीन मुखार सरले आनी ताणी 

फारसा 


खानाक वेंगायलो . रोकडींच ताणी आपणाली वाघा - नाकटां खानाच्या 
पोटांत तोपून ताच्यो आंतकड्यो भायर काडल्यो . त्याच वेळार खानान 
दांत ओंठ चाबीत आपणाल्या कमराक आशिल्ली धारेची सुरी काडली 
आनी महाराजांच्या बरगड्यांचेर मारली . पूण ती चिलखताचेर खरखरली . 
खानान धांव मारपाचो यत्न केलो पूण महाराजांनी ताची तकली तलवारीन 
कातरली . 
काटती तकली तलवारीच्या तोंकार लावन महाराज बेगीन बेगीन 
प्रतापगडाचेर पावले . त्याच वेळार किल्ल्यार तोफेचे मळब फुटोवपी 
आवाज जावंक लागले . शेर्त खानान शिवाजीक धरला आसतलो . ह्या 
जल्लोशांत आशिल्ले तागेले शिपाय जेवणाचेर बऱ्यापैकी ताव मारताले . 
इतल्यान चित्यान घुरी घाल्लेभशेन शिवाजीचे शिपाय तांचेर तुटून पडले . 
देवी तुळजामायचो अपमान ताणी धुंवून काडलो . खानाले सगळे काबार 

जालें . महाराज सगळेवटेन जैतिवंत जाले . शिवाजी महाराजांनी माय 
जिजाबायक भेट वस्त धाडली . ती कसली वस्तू आसली काय ? ती 
आसली अफजल खानाची तकली . 

' आडांगी आनी कपटी अफजलखानाक पुरून उरपी शिवाजी ' 
अशी महाराजांची तोखणाय सगळ्या देशांनी पावली . बिजापूरचो 
बादशहा खूप दुखेस्त जालो आनी निराशेंत बुडून गेलो . शिवाजी महाराज 
मात जैतान बेभान जाले नात . इल्लिय उसरपत घेनासतना ताणी त्याच 
बोवाळांत अदिलशहाचे कितलेशेच किल्ले जिकून घेतले . 

बादशहान आतां सिद्दी जौहाराची वेचणूक केली आनी ताका 
सत्तर हजार शिपाय दिवन शिवाजीचेर घुरी घालपाक धाडलो . महाराज 
तेन्ना पन्हाळगडाचेर आसले . सिद्दी जौहारान त्या किल्ल्याक वेटाळो 
घालो . इंग्लिश सेनापतीय आपणाल्या तोफखान्यासयत जौहारच्या 
आदाराक पावलो . दिसानदीस वेटाळो आनीक कडक जातालो . पावस 
सुरू जातकच वेटाळो ढील जातलो अशी महाराजांची कल्पना आसली 
पूण ती सामकी चुकीची थरली . त्याच वेळार अदिलशहाचे मागणेक 
तेंको दिवन दिल्लीच्या मुगल बादशहान शिवाजीक काबार करपाखातीर 
आपणाल्या मामाकच म्हळ्यार शाहिस्तेखानाक एक लाख शिपाय दिवन 
धाडलो . तेन्ना सगळ्यांक अशें दिसले , आतां स्वराज्य काबार जातलें 
आनी शिवाजीय बी उरचोना . 
जो ह्या कठीण वेळार जिजाबायन सगळी सुत्रां आपणाल्या हातांत 
घेतली आनी मोठ्या शाणेपणान कारभार चलयलो . कसलोय उपाय 
करून आतां पन्हाळगडावेल्यान भायर येवपाकच जाय अशें शिवाजी 
महाराजांनी थरयलें . पूण तें कशें शक्य आसलें ? सिद्दी जौहारान सकयल 
किल्ल्याभोंवतणी कडक बंदोबस्त दवरिल्लो . सान पारव्याक लेगीत 
येवप आनी वचप कठीण आसलें . तेन्ना महाराजांनी एक युक्ती काडली . 

सिद्दी जौहाराकडेन एकवट करपाखातीर एक मनीस धाडून ‘ बादशहा 
जर गुन्यांव भोगशिता तर आपूण सामको शरण येवपाक तयार आसां , ' 
अशें कळयलें . 

जि 
' शिवाजीन भोगसणे मागलां ? ' ही खबर जौहारच्या शिपायांमदीं 
वाऱ्याभशेन पातळ्ळी . शिपायांक खूप खोस भोगली . ते खावपा - जेवपाक 
दंग जाले . वेटाळो ढील पडलो . महाराजांक हेंच जाय आसलें . 

रातींकडेन चारीवाटांनी भिण्ण काळोख आसलो . कुपांत गडगडो 
जातालो . जोगलावतालें , पावस घोग्यांनी वोततालो . अशा वेळार आठशें 
वेंचीक शिपायांसयत महाराज चोरदारान किल्ल्याभायर आयले आनी 
विशाळगडाचे दिकेन चलपाक लागले . आपूण वतां म्हणपाची खबर 
दुस्मानाक मेळ्ळी जाल्यार केदो व्हडलो आकांत जातलो हाची 

लिमाजाककानामगगनगडी पोत 

शिवाजीच्या शिपायांक सामकी समजण आसली . ते खातीर ते दरेक 
पावल सामकें जोखून घालताले . माय भवानीचे कुरपेन ताणी शिपायांचो 
वेटाळो बरे भशेन हुंपलो . 
किगंण शिवाजी महाराज माचूलांत बसून वेताले . माचूल धरपी मनीस 
नेटान धांवताले . इतल्यान व्हडले जोगूल पडले . सगळ्याक झगझगीत 
उजवाड पडलो . तेन्ना दुस्मानाच्या एका राखणेदाराच्या लक्षांत आयलें . 
तो धांवत सिद्दी जौहाराकडेन गेलो आनी ताणे शिवाजी धांवून वेता 
अशें सांगलें . जोगूल आपणाल्या बोडार पडिल्ल्यावरी जौहाराक जालें . 
पूण तो रोकडोच सावध जालो . आपणालो जावंय सिद्दी मसूद हाका 
आपोवन हाडून ताणें ताका घोड्यांदळ दिवन शिवाजीची नेटान फाट 
धरपाक लायली . अशी कठीण वेळ येयत जाल्यार कितें करपाचे हाची 
मांडणी शिवाजी महाराजाकडेन तयारच आसली . महाराजांनी आपलो 
रस्तो बदललो . एक रिकामें माचूल ताणी सांगाताक घेतिल्लें . 
महाराजांभशेन दिसणारो आनी तसलेच कपडे घातिल्लो शिवा म्हालो 
तातूंत बसलो . मुखार फाटल्यान थोडेशेच शिपाय आशिल्ले ते माचूल 
ल्हवू ल्हवूच व्हरपाक लागले . सिद्दी मसूदान हे माचूल धरलें आनी मोठे 
काम केल्ल्यावरी नेटान आपल्या मांवामुखार व्हेलें . पूण खरें कितें तें 
कळटकीच सगळ्यांनी लजेन मानो सकल घाल्यो . 

दांत ओंठ खावन सिद्दी मसूदान परतो पाठलाव सुरू केलो . 
इतले मेरेन पंचवीस मैलांचे अंतर फाटी घालून महाराज गजापूरच्या 
खिंडीलागसार पाविल्ले . विशाळगड आतां सामको दिसतालो . मसूदाचे 
पांच हजार शिपाय सामके नेटान आनी हावसान फाटल्यान धावून येताले . 
त्या वेळार महाराजांलागीं भीमाभशेन शूर सरदार बाजी प्रभू देशपांडे 
आसले . ते मुखार आयले आनी महाराजांक म्हणूक लागले , ' महाराज 
तुमी अर्दी सेना घेवन विशाळगडार पावात . हांव अर्दी सेना घेवन 

दुस्मानाक ह्या खिंडीत आडायतां . ' 
कलि ते भशेन व्यूह रचून बाजी प्रभूचे शिपाय खिंडीत लिपून बसले . 
मसूदाले शिपाय खिंडीत भितर सरता म्हणसर ते सगळे तांचेर तुटून 
पडले . खुद्द बाजी प्रभूलेगीत दोनूय हातांनी तलवारी घेवन लडाय करताले 
आनी आपणाल्या शिपायांक बळगें दिताले . दर्यार ल्हारांर ल्हार येता 
तशे अदिलशाही शिपाय मुखार येताले . बाजी प्रभूचे शिपाय तांच्यो 
झपाझप तकल्यो कापताले . बाजी प्रभूक खूप घाय जाल्ले . तांगेल्या 
सगळ्या आंगांतल्यान रक्ताचे पाट व्हांवताले . तांच्या चडशा शिपायांक 
मरण आयिल्लें . तरीय ते नेटान झुंजताले . सांज जावपाक आयली . 
बाजीच्या खांद्यार जिवाक माल जावपी एक घाव बसलो आनी तेन्नाच 
विशाळगडावयल्यान तोफेचे पांच आवाज आयकूक आयले . 
पन्हाळगडाचो वेटाळो फोडून महाराज बरे भशेन आनी सुखरूप 
विशाळगडार पाविल्ले . बाजी प्रभून कर्तव्य केल्ल्याच्या समादानान जीव 
सोडलो . ह्या व्हड हुतात्म्याच्या रक्तान पावन जाल्ले हे खिंडीक 

तेन्नाच्यान पावनखिंड हें नांव मेळ्ळे . 

शिवाजी पन्हाळगडावेल्यान धावून गेलो . महाराज आपणाले 
राजधानींत पाविल्ल्याची खबर तेन्ना बिजापूरात पावली . ती खबर 
आयकतनाच आपणाले तकलेर हजारांनी जोगलां पडिल्ल्यावरी 
अदिलशहाक दिसले . परतें आनी शिवाजीचेर खंयच्याय सरदाराक 
धाडपाचें साहस ताका जालें ना . 

हांगां शाहिस्तेखानाच्या रूपान शिवाजी महाराजांमुखार मोठेच 
संकट उबें राविल्लें . आपणाल्या सगळ्यांत व्हड अशे सेनेक घेवन 
शाहिस्तेखानान पुणे शारांतच राबितो केल्लो . तितलेच न्हय तर खुद्द 
शिवाजी महाराजान भुरगेपणांतले दीस काडिल्ल्या लाल महालांत ताणे 
आपणाले बिराड दवरिल्लें . महाराजांनी ताचो कांटो काडपाची येवजण 
सोदून काडली . 
जिश मुस्लिमांचो रमजान म्हयनो आसलो . ह्या म्हयन्यांत हे लोक 
दिसाचे उपास करतात . ते पासत ते रातीचे चड जेवतात आनी सुस्त 
न्हिदतात . ह्याच दिसांनी औरंगजेब राज्यार आयिल्ल्याचो वाडदीस 
आसलो . देखून त्या निमतान मोगल शिपायांनी तो दीस व्हडल्या दबाज्यान 
मनवपाचो थारायलो . तातूंत मोटे जेवणावळीची येवजण आशिल्लीच . 

मि . महाराजांनी घुरी घालपाखातीर हीच रात वेंचिल्ली . दोन हजार 
शिपायांक घेवन ते राजगडावल्यान सकल देंवले आनी पुण्यालागसरच्या 
जाग्यार दोन मैलांचेर कोणाकूच कळनासतना रावले . थंयच्यान सान 
सान टोळयो करून वेगवेगळ्या जाग्यांनी धाडल्यो . बाबाजी देशपांडे 
एक टोळयेक घेवन सरळ मोगलांच्या गोटांत भितर गेले . फाटोफाट 
शिवाजी महाराज तसलीच एक टोळी घेवन पुण्यांत पावले . गोटाच्या 
राखणेदारांनी जेन्ना तांकां हटकीलें आनी तुमी कोण म्हूण विचारले तेन्ना 
ताणी थांबनासतना रोकडेच उत्तर दिले , ' हुकूमाप्रमाण आमगेल्यो दोनूय 

टोळयोराखणेर गेल्ल्यो . आमची पाळी सोंपली . आमी आमच्या बिराडार 
वेतात . ' अशे तरेन आडखळ नासतना चलत उलयत आनी राखणेदारांक 
फाटल्यान सोडून दोनूय टोळयो लाल महालासरी आयल्यो . महाराजांक 
ते जागेचो सगळो ठावठिकाणो खबर आसलो . फाटले वटेन वचून ते 
पयलीं रांदचे कुडीत भितर सरले आनी थंयच्या सगळ्यांक जिवे मारून 
उडयले . मागीर शाहिस्तेखानाले न्हिदचेले कुडींत भितर सरले तेन्ना एक 
वणट फोडची पडली . ताच्या आवाजान खानालो एक कामदार जागो 
जालो आनी ताणें धांवत वचून कितेंतरी बोवाळ आशिल्ल्याची खानाक 
जाणविकाय दिली . खान गाढ न्हिदेंत आसलो , ' आरे भित्र्या , उंदीर 
गडबड करतात आसतले ' , अशें सांगून खानान ताका तापयलो आनी 
कूस परतून तो परत न्हिदलो . STTE PISS 

TE 
किया महाराजांचे शिपाय आतां सगळ्या कुडीत पाविल्ले . 


शिकाडाण 

कापाकापीक सुरवात जाल्ली . प्रतिकार जावंक लागलो . तलवारींचो 
खणखणाट , बोबाट्यो , किंळच्यो सगळो बोवाळ जालो . बेगमानी 
शाहिस्तेखानाक पडड्याच्या फाटल्यान लिपोवपाचो यत्न केलो . 
तितल्यान महाराज ताचे फाटल्यान धांवले आनी ताचेर तलवारीचो घाव 
घालो . तो खानाक निसटतो लागलो आनी ताची तीन बोटां कापली . 

खानान जनेलांतल्यान भायर उडी मारली म्हूण तो वांचलो . 
आतां कितें तरी घडटा हाची खूप जाणांक कल्पना आयली . चडशे 
मोंगल शिपाय तांबड्या महालाभोंवतणी एकठांय जाले . हे वटेन तेवटेन 
एकूच बोवाळ जालो . मोंगल अधिकारी मोठ्यान आड्ड्पाक लागले , 
' दुस्मान आयला घरांत . दुस्मानाक मारात . ' त्या बोवाळांत महाराजय 
आपणाल्या शिपायांसयत तशेच आड्ड्त तांबड्या महालाभायर सरले 
आनी छावणींतल्यान भायर गेले . थंय तांचेखातीर घोडे तयारूच आसले , 
तांचेर बसून ते केन्नाच सिंहगडाचेर पावले . 

ह्या प्रसंगावेल्यान शिवाजी हो औरंगजेब बादशाह म्हणटा तसो 
' दोंगरांतलो हुंदीर ' नासून ताचेकडेन कितें तरी अद्भूत शक्त आसा 
म्हणपाचे शिवाजी महाराजांच्या सगळ्या दुस्मानाक दिसपाक लागले . 
औरंगजेब शाहिस्तेखानाचेर इतलो बेजार जालो , ताचेंतोंड पळय नासतना 
ताणें ताका ख्यास्त म्हूण पयस बंगाल प्रातांत धाडलो . 

इतल्या सगळ्या दुस्मानांक तोंड दिवपाक आनी स्वराज्याची 
राखण आनी पोसवण करपाक जाय तितलें सैन्य आनी आरमार उबें 
करपाक महाराजांक पयशांची चणचण जाणवपाक लागली . येद्या 
व्हडल्या कामाक फावोशे धन खंय बरें मेळटले ? ह्या देशाचें खूब धन 
औरंगजेबान चोरिल्लें आनी ताच्या भरंवशाचेर तो मजा मारतालो . 
महाराजांनी तेंच धन लुटपाचें थारायलें . त्या काळांत सुरत शाराक लोक 
कुबेराली राजधानी म्हणटाले . महाराजांनी सूरत शाराचेर घुरी घाली आनी 

निमा 
स्वराज्याखातीर धनाचे व्हडले व्हडले पोटले थंयच्यान लुटून हाडले . 

आतां औरंगजेबाक शिवाजीची उपेक्षा करप शक्य नासले . तो 
सामको तापलो . पूण शिवाजी फाटल्यान सोम्या - गोम्याक धाडून काय 
एक उपेग ना हेंय ताका कळ्ळे . दोंगरी उंदराची नाकटां कितली धारेची 
आसतात हे ताका समजलें . ताका लागून ह्या शींवरूपी मनशाक धरपाक 
शीवाचीच आखणी करपाची ताणें थारायलें . ताणे मिर्जा राजा जयसिंहाची 
निवड केली . जयसिंह हो रणशूर आसलो , एक कुशळ सेनापती आसलो 
आनी राजनितीकूय बुदवंत आसलो . असल्या मनशान देशाभायल्यान 
घुरी घालपाक आयिल्ल्यांचो सेवक जावप हे आमच्या देशाचे एक 
व्हडले दुर्भाग्य आसलें . औरंगजेबाच्या व्हडल्या सैन्याक घेवन जयसिंह 
दक्षिणेत आयलो . ताणें बिजापूरच्या अदिलशाहाक आपणाले वटेन 
मेळोवन घेतलो . स्वराज्यावयल्या घुरयांक सुरवात जाली . म्हत्वाच्या 
किल्ल्यांक जयसिंहान वेटाळे घाले . शिवाजी महाराजांनी जयसिंहाक 

चीट बरयली आनी आपणालो एकवट करपाचो निश्चेव कळयलो . 
इतलेंच न्हय तर ताणी मिर्जा राजांची प्रत्यक्षात भेट घेतली आनी आपूण 
एके निष्ठेन दिल्ली - पतीची सेवा करपाक राजी आशिल्ल्याचे ताणी 


ताका सांगलें . 


सह्याद्रीच्या दोंगरामाथ्यार मेकळेपणान वावुरपी तो एक शीव 
आसलो . तो दिल्लीच्या बादशाहामुखार कसो नमलो काय ? सगळे 
अजापले . हातूंत कितेंय तरी गूड आसा अशें खूप जाणांच्या मनांत 
येवन गेले . बादशाहाची सेवा करपाच्या निमतान दिल्लीक वचचें आनी 
फावो तो वेळ पळोवन मोंगल साम्राज्याच्या मुळांचेर घाय घालचो अशी 
शिवाजी महाराजांची येवजण आसपाची शक्यताय दिसता . आयजपासून 
ताणी जितलीय शौर्याची कामां केल्ली त्या परसूय हे सगळ्यांत चड 
भंयाचें आसलें . थारायिल्ले भशेन आपणालो पूत संभाजीक घेवन महाराज 


जन 


ya 

औरंगजेब बादशाहाचे भेटीक भायर सरले . स्वराज्यांत सगळ्यांक 
महाराजाचे राखणेची चिंता दिसपाकलागली . वाटेर शारांशारांनी सगळ्या 
हिंदूनी तांकां व्हडलो येवकार दिलो . तांचे मुखार आदरान मान बागयली . 
औरंगजेबाक मेळपाक महाराज आगऱ्याक पावले . पूण औरंगजेब कांय 
कमीचो नाशिल्लो . ताणें महाराजांक लागी येवपाक दिलेच ना . दरबारांत 
लेगीत ताणें तांकां पयस उबे केले . महाराजांच्यो सगळ्यो येवजणी इबाडून 
तांचेर निर्शवणी येवपाची जाली . औरंगजेबान तांचो हरतरेन अपमान 
केलो . युवराजांच्या मानान महाराजांक सगळेकडेन वागयतले हे 
जयसिंहान दिल्लें उतर औरंगजेबान पाळूक ना ह्या सगळ्यांचो तांकां 
राग आयलो आनी भरिल्ल्या दरबारांतल्यान औरंगजेबाचो अपमान करून 
ते आपणाल्या बिराडार वचपाक गेले . 

आतां महाराज व्हडल्या संकश्टांत सांपडिल्ले . आपणाल्या घरा 
आयतोच चलून आयिल्ल्या दुस्मानाक परतून धाडपा इतलो औरंगजेब 
अपुरबुद्द नासलो . ताणे रोखडेंच महाराजांच्या बिराडाचेर पारो बसयलो 
हानी तांकां जिवेशी मारपाची येवजण आखली . 

त्या भिरांकूळ संकश्टांनी भरिल्ले परिस्थितीतूय शिवाजी महाराज 
कशेच भिलेनांत . कठीण प्रसंगावेळार तांचे धैर्य सदांच वाडटालें आनी 
तांची बुदवंतकाय आनीकूय चकचकताली . अकस्मात ते दुयेंत जाले 
आनी तांगेलें दुयेंस रोकडेंच वाडत गेले . आपणाल्या शिपायांक हांगची 
हवा मानवना , तेन्ना तांकां परत मायदेसांत वचपाक दिवचे अशें अर्जीपत्र 
महाराजांनी औरंगजेबाक धाडलें . औरंगजेबान हे खातीर मोठे खोशयेन 
हय म्हळे . आपणाले दुयेंस बेगीन बरें जावंचे हे खातीर महाराजांनी 
साधूसंतांक आनीक फकीरांक मिठाई वाटपाक सुरवात केली . शारांतल्या 
मोठ्यामोठ्यांकय महाराजांनी अहेर धाडले . औरंगजेबान ह्या सगळ्यांक 
मान्यताय दिली . बुदवंताचो राजा आशिल्ल्या औरंगजेबाक हातूंत कांयच 

लि 


कायमा 
निगडिलिका 

जागा 
दुबाव घेवपासारके दिसले ना . खूप वैद्य जाले , हकीम जाले पूण 
महाराजांक कांयच गूण पडलो ना . तांचो मरपाचो वेळ लागी आयलो . 
आदल्या दिसा तांचो जोर इतलो वाडलो , ते बेशुध्द जाले . 
लिट सदांभशेन मिठायेचे पेटारे धाडीतच आशिल्ले . त्या दिसा एका 
पेटाऱ्यांत महाराज बसले आनी दुसऱ्यांत संभाजीक बसयलो . 
महाराजांच्या सेवकांनी रोकडीच धाकणी बरेतरेन लायलीं आनी 
कामेऱ्यांनी पेटारे उबारले . राखणेवेले शिपाय पयलीं पयलीं पेटाऱ्यांची 
तपासणी बारकायेन करताले . मागीर , ती मिठाईच आसता अशी खात्री 
मेळटकच पळयनासतनाच ते पेटारे फुडे सोडटाले . त्या दिसा राखणेदारांचो 
मुखेल पोलादखानानूय पेटाऱ्याची तपासणी केली . सुदैवान महाराज 
आनी संभाजी ज्या पेटाऱ्यांत आसले तेच पेटारे ताणे उगडून पळयले 
नांत . आवय जगदंबेची कृपानदर आनी पोलादखानाली आळसाय ह्या 

दोगांच्या मेळान , त्या कडक पाऱ्यांतल्यान महाराज आपल्या 
अपुरबायेच्या पुतासयत बरेभशेन भायर सुटले . 

महाराज पेटाऱ्यांत बसतकच तांगेलो सामको लागींचो सेवक 
हिरोजी फर्जदानान तांचेभशेन कपडे घाले आनी तो महाराजांच्या 
हातरूणांचेर न्हिदलो . ताणे महाराजांची मुदी बोटाक घाल्ली . आनी तो 
हात मुद्दामच हातरूणां भायर दवरिल्लो . सगळ्या आंगार ताणे शाल 
पांगरून घेतिल्ली . तोंडावेल्यान सामको सादो दिसपी , पिरायेन ल्हान 
मदारी मेहतर सदांभशेन महाराजांचे ' पाय दाबूक बशिल्लो . पोलादखान 
मदीं मदीं भितर पळयत आसलो आनी महाराजांच्या जिवाक आता 
कशें दिसता हाची खबर घेतालो . चोवीस तास जातकच हिरोजी उठलो . 
ताणे हातरूणांचेर उशी - लोडां लावन , तांचेर शाल पांगरून दवरली . 
आपणाले सदांचे कपडे घालून तो भायर आयलो आनी ल्हवू आवाजात 
ताणें राखणेदारांक सांगलें , ' उपकार करून आवाज करूं नाकात . 
महाराजांच्या जिवाक चड बरे ना . आतांच तांकां दोळो लागला . हांव 
वखद घेवन येतां . ' अशें सांगून तो भायर सरलो . आनी ताचे फाटोफाट 
मदारीय बी उठून गेलो . खरे म्हळ्यार दोगांयनी त्या जाग्याचो निमणो 
निरोप घेतिल्लो . भितर हातरूणांचेर उशीं न्हिदिल्लीं आनी भायर उगड्यो 
तलवारी हातांत घेतिल्ले शिपाय राखण करताले . 
जगदीस बरोच वयर आयलो . औरंगजेबान आयज शिवाजीक 
जिवेशी मारपाचें येवजिल्लें . पोलादखान भितर आयलो . सगळेकडेन 
विचित्र थंडसाण आसली . ताच्या मनांत भिरांकूळ दुबाव आयलो . तो 
मुखार सरलो . हातरूणांचेर शिवाजी न्हिदला हे पळोवन ताका बरे दिसले . 
पूण कुडीची कांयच हालचाल कशी काय जायना ? शिवाजी मेलो काय 
कितें ? हातरूणां म्हऱ्यांत वचून ताणे शाल पयस केली . थंय उशीं रचून 
दवरिल्ली पळोवन ताका सामको धक्को बसलो . शिवाजी निसटून गेल्लो . 

पोलादखानाचे आनी चड करून औरंगजेबाचे मनस्थितीचे वर्णन करप 
शक्य ना . हजारांनी विंचू नांगी मारतात तेन्ना जाता तशी अवतिकाय 
तांची जाल्ली . औरंगजेबान ताकतिकेन शिवाजीक सोदपाक आनी धरून 
हाडपाक आदेश दिले . ते प्रमाण चारय दिकांनी दूत गेले . 

हे वटेन ' ते ' पेटारे जाय त्या जाग्यार पावतकच महाराज 
संभाजीसकट भायर सरले आनी थंय तयार दवरिल्ल्या घोड्यांचेर बसून 
पयलीं थारायिल्ल्या मार्गान वेगान वचपाक भायर सरले . मुखार वतकच 
ताणी संन्यासाचो भेस केलो . वाटेर रावपाचे नदरेन समर्थ रामदासाचे 
मठ तांकां बरे उपेगाक पडले . भगवी कफनी आंगाक घातिल्ले आनी 
तकलेचो तुळतुळो केल्ले महाराज जेन्ना रायगडाचेर पावले , तेन्ना खिणभर 
जिजामांय तांकां वळखलीना . आवयस ! मरणाच्या तोंडांतल्यान बरेभशेन 
परत आयिल्ल्या आपणाल्या गुणसंपन्न पुताक पळोवन ते आवयक जी 
खुशालकाय भोगली , ती खरीच अवर्णणीय ! 

णिक 
महाराजांच्या दक्षिणेतल्या दुस्मानांक जेन्ना तांगेले सुटकेची खबर 
कळ्ळी तेन्ना ताणी आपणाल्या कपलार हात मारून घेतलो . महाराजांच्या 
ह्या थक्क करून सोडपी कृत्याक लागून देसभर तांचें नांव परजळीत 
जालें . चोवीस वरां उगडे तलवारींची राखण आसतना निसटप ! 
औरंगजेबासारख्या पाताळयंत्री , नागोवण्या , राजनितीक , कुटीलनितीक 
हुशार आशिल्ल्याक फटोवप ! तागेलो डाव मोडून उडोवप ! तागेले 
राजधानींतल्यान निसटप आनी सगळ्याक सोद करता आसतना हजारांनी 
मैलांचो प्रवास करून बरेभशेन स्वराज्याक येवप हे एक केन्नाच घडूक 
नाशिल्लें अशें अजापाचें आनी वाखाणपाचे कृत्य आसलें . असले 
धारिष्ठ आनी चातुर्य हाचे पयर्ली ह्या जगाक कोणेच दाखोवंक ना . 

पुरो जायना इतले यत्न करून महाराजांनी तयार केल्लें स्वराज्य 
सगळ्या हिन्दूंचे प्रेरणा केंद्र जालें . पूण अजून तांचो शस्त्रधारण करून 

राज्याभिषेक जावंक नासलो . हे खातीर कांय लोक तांकां खरो राजा 
माननासले . हे उणेपण काशींत रावतल्या गागा भट्ट नांवांच्या एका पंडितान 
पयस केलें . गागा भट दक्षिणेत आयले आनी ताणीं इसवी सन 1674 
वर्सा म्हळ्यार शके 1596 ज्येष्ठ शुध्द 13 ह्या दिसा महाराजांक 
विधिवत शिंवासनाचेर अधिष्ठित केले . त्या वेळार महाराजांची पिराय 
चव्वेचाळीस वर्त्यांची आसली . मळबाक तेंकतल्या रायगडाचेर ताणी 
आपणाली राजधानी वसयली . आवय जिजाबायच्या पायार तकली 
दवरून आनी तिगेलो आर्शिवाद घेवन ते रत्नजडीत भांगरा सिंहासनाचेर 
बसले . गागाभटान तांच्या माथ्यार राजछत्र धरलें आनी तांकां छत्रपति 
म्हूण घोशीत केले . सवाशिणींनी तांकां ओंवाळ्ळे . साधूसंतांनी तांकां 
आर्शिवाद दिले . परम खुशालकाय भोगिल्ल्या लोकांनी तांचो जयजयकार 
केलो . ' छत्रपति महाराज की जय ! ' किल्ल्यां किल्ल्यां वेल्यान 
खुशालकाय दाखोवपी तोफो गडगडावपाक लागल्यो . अदिलशहान , 
इंग्लेजांनी आनी बाकीच्या खुबशा जाणांनी महाराजांक स्वतंत्र राजे म्हूण 

मान्यताय दिली आनी अहेरूय धाडले . भावना उचंबळून येवन , समर्थ 
रामदासांनी सकयले उद्गार काडले , 

बुडले सगळे पापी हिन्दूस्थानाक बळगें मेळ्ळे 
अभक्तांचो नाश जालो आनंदवन भुंयेर 
बळगें जैत यशाचें , पराक्रमान सोडली सीमा 
मोख दिली सगळ्यांक , ह्या आनंदवन भुंयेर 


शिवाजी महाराजांनी फक्त भायल्या दुस्मानाचेरूच हार घालून 
स्वराज्य स्थापनेचे काम केलें , इतलेंच न्हय तर हेर लोकांच्या 
बऱ्याखातीरूय सुदारणा केल्यो . ताणी आपणाले प्रजेक खुशालभरीत 
केली . प्रजेक मात लेगीत दुखायिल्लें तांकां खपनासले . तांगेलें सैन्य 

पयसुल्ल्या गांवांनी वचून दुस्मानाचेर हावळ हाडटाले तेन्ना ते शिपायांक 
स्पष्ट आनी कडक सुचना दिताले . वाटेर प्रजेक कोणेच नाडपाक जायना . 
शेतांतल्या पिकाक कोणेच हात लावंक फावना . ' आपणाल्यो आज्ञा जे 
पाळनासले तांकां महाराज खर ख्यास्त भोगयताले . गांवगिऱ्या आनी 
गरीब शेतकारांचेर मोग करताले . गिरेस्त भाटकारांच्या जुल्मासकल 
शेतकार कशे भड्डतात तें पळोवन महाराजांचें मन कळवळटालें . ताणी 
काम करिनाशिल्ल्यांच्यो जमनी काडून घेवन कसपी शेतकाऱ्यांक दिल्यो . 
सुगळ अस्पृश्यता त्या काळांत आशिल्ली . आपल्याच भावांच्या 
कपलार भश्टकाराचो शिक्को मारून तांकां कांय लोकांनी आपल्यापसून 
पयस केल्लें . पूण महाराजांनी तांकां मोग दिलो . ताणी अस्पृश्य 
म्हणटल्यांक आपणाल्या सैन्यांत घेतले , इतलेंच न्हय तर तांकां तांच्या 
कर्तुबाप्रमाण व्हडल्या पदांचेर आनी अधिकाराचेर नेमले . त्या लोकांनीय 
बी महाराजांची व्हडा निश्ठेन सेवा केली . स्वराज्य उबारपाच्या कामांत 
व्हडलो हातभार लायलो , कश्ट काडले आनी वेळ प्रसंगाक आपणालो 
जिवय दिलो . महाराजांनी आपणाले वागणुकीन सगळ्या हिंदूंक बरो 
धडो दिलो . आमी सगळी एकेच आवयची भुरगीं , आमी एकामेकांचो 
द्वेष करूंक फावना , ही शिकवण दिली . 
लिगिक शिक्षण क्षेत्रांत महाराजांनी खूप लक्ष दिले . लोक म्हत्वाची कामां 
फारशी भाशेंतल्यान करताले . महाराजांनी राज्य व्यवहार कोश तयार 
करून घेतलो आनी सगळ्या फारशी शब्दांक संस्कृत शब्द रूढ केले . 

बळजबरीन बाटयिल्ल्या खूप हिंदूंक परत आपल्या मूळ धर्मांत 
येवपाची इत्सा आसली . पूण हिंदू समाज तांका येवकार दिनासलो . 
महाराजांनी ते बाबतीतय एक खर पावल उबारलें आनी बाटिल्ल्यांक 
शुध्द करून परत हिन्दू धर्मांत घेतले . सात दर्या हुंपून गेल्यार पातक 
लागता , धर्म भश्टता ह्या अर्थहीन समजुतींचेर ताणी उदक सोडले . 

ताणी स्वता दर्यावेल्यान आक्रमण केलें आनी खूप जलदूर्ग बांदले . कोणूय 
भ्रष्ट वागल्यार वा देशद्रोह केल्यार महाराजांक खूप राग येतालो . 
देशद्रोहांची ते केन्नाच काकूट करिनासले . स्वराज्यांतले नेम पाळू ना 
म्हूण ताणी आपणाल्या भुरग्याक लेगीत ख्यास्त फर्मावपाक फाटी फुडो 
पळयलो ना . शिवाजी महाराजांच्या रूपान जणू काय न्याय देवता 
जमनीचेर देविल्ली . सोयऱ्यांखातीर ना जाल्यार आनी कोणाखातीर ते 
केन्नाच पक्षपात करिनासले . बरे गूण आशिल्ल्याक आनी तरेकवार विद्या 
आनी कलेच्या जाणकारांक ते सदांच उर्बा दिताले . तांकां लागून 
कलाकारांच्या गुणांची आनी पदवेची वाढ जाताली . महाराजांचे सगळे 
उच्च अधिकारी म्हान गुणांचे आनी योग्यतायेचे आसले . सुवार्थी लोकांक 
तांगेल्या राज्यांत जागो नासलो . जिणेच्या वेगवेगळ्या क्षेत्रांत ताणीं क्रांती 
घडोवन हाडली . 

सक 
अशी ही शिवाजीच्या स्वराज्यप्राप्तीची काणी जितली 
रोमांचकारी तितलीच प्रेरणा दिवपी आसा . ती वाचतां वाचतां आपोआप 
शिवाजी महाराजांचो आदर्श आपणाल्या मनात निर्माण जाता . कित्याक 
म्हूण आमी इतले प्रभावीत जातात ? ते निसुवार्थी मनान देशाखातीर , 
धर्माखातीर , सगळे तरेच्या संकश्टां सांगाताक पिरायभर झुंजले आनी 
ताणी जैत मेळयलें . ताणी आपणाल्या जिवाचो केन्नाच भंय बाळगिलो 
ना . जायते पावटी ते मरणाच्या तोंडांत वचून परत आयले . आपणाल्या 
निमण्या श्वासामेरेन ताणी स्वदेसाची आनी स्वधर्माची सेवा केली . शके 
1602 च्या चैत्र शुध्द पुनवेक म्हळ्यार 3 एप्रिल 1680 ह्या दिसा ते हो 
संवसार सोडून गेले . तांगेली जीण शेंकड्यांनी वर्सा सगळ्या संवसाराक 
उजवाड आनी प्रेरणा दीत रावतली . 


*** 

डॉ . वर्षा कामत 


जल्म : मडगांव 


गोंय 


शिक्षण : एम . ए . , पी . एचडी . 
व्यवसाय : फाटली अठरा वर्सी पी . ई . एस . महाविद्यालय , 
फर्मागुडी - फोंडें हांगां इतिहास विशयाच्यो प्राध्यापिका 
आनी विभाग मुखेली . 
कोंकणी आनी मराठींतल्यान लेखन करता . 


“ 1900 - 1946 मजगतीच्या गोंयच्या 


समाजीक - अर्थीक - राजकीय व्यवस्थेचो अभ्यास " ह्या 


विशयाचेर डॉक्टरेट लाबल्या . 


राष्ट्रीय थरावयल्या परिसंवादांनी वांटो घेतला . 


इतिहास संकलन समिती , गोंय हांच्यो वांगडी . 


